

॥ वाल्मीकि रामायण ॥

६ युद्धकाण्ड

अध्याय ११२

पूर्णे चतुर्दशे वर्षे पञ्चभ्यां लक्ष्मणाग्रजः ।
 भरद्वाजाश्रमं प्राप्य ववन्दे नियतो मुनिम् ॥ १ ॥

सोऽपृच्छदभिवाद्यैनं भरद्वाजं तपोधनम् ।
 शृणोषि क चिद्भगवन्सुभिक्षानामयं पुरे ।
 कञ्चिच्च युक्तो भरतो जीवन्त्यपि च मातरः ॥ २ ॥

एवमुक्तस्तु रामेण भरद्वाजो महामुनिः ।
 प्रत्युवाच रघुश्रेष्ठं स्मितपूर्वं प्रहृष्टवत् ॥ ३ ॥

पङ्कदिग्धस्तु भरतो जटिलस्त्वां प्रतीक्षते ।
 पादुके ते पुरस्कृत्य सर्वं च कुशलं गृहे ॥ ४ ॥

त्वां पुरा चीरवसनं प्रविशन्तं महावनम् ।
 स्त्रीतृतीयं च्युतं राज्याद्धर्मकामं च केवलम् ॥ ५ ॥

पदातिं त्यक्तसर्वस्वं पितुर्वचनकारिणम् ।
 स्वर्गभोगैः परित्यक्तं स्वर्गच्युतमिवामरम् ॥ ६ ॥

दृष्ट्वा तु करुणा पूर्वं ममासीत्समितिञ्जय ।
 कैकेयीवचने युक्तं वन्यमूलफलाशनम् ॥ ७ ॥

साम्प्रतं सुसमृद्धार्थं समित्रगणबान्धवम् ।
 समीक्ष्य विजितारिं त्वां मम प्रीतिरनुत्तमा ॥ ८ ॥

सर्वं च सुखदुःखं ते विदितं मम राघव ।
 यत्त्वया विपुलं प्राप्तं जनस्थानवधादिकम् ॥ ९ ॥

ब्राह्मणार्थं नियुक्तस्य रक्षतः सर्वतापसान् ।

मारीचदर्शनं चैव सीतोन्मथनमेव च ॥ १० ॥

कबन्धदर्शनं चैव पम्पाभिगमनं तथा ।
 सुग्रीवेण च ते सख्यं यच्च वाली हृतस्त्वया ॥ ११ ॥

मार्गणं चैव वैदेह्याः कर्म वातात्मजस्य च ।
 विदितायां च वैदेह्यां नलसेतुर्यथा कृतः ।
 यथा च दीपिता लङ्का प्रहृष्टैर्हरियूथपैः ॥ १२ ॥

सपुत्रबान्धवामात्यः सबलः सह वाहनः ।
 यथा च निहतः सङ्घे रावणो देवकण्टकः ॥ १३ ॥

समागमश्च त्रिदशैर्यथादत्तश्च ते वरः ।
 सर्वं ममैतद्विदितं तपसा धर्मवत्सल ॥ १४ ॥

अहमप्यत्र ते दसि वरं शस्त्रभृतां वर ।
 अर्घ्यं प्रतिगृह्णाणेदमयोध्यां श्वो गमिष्यसि ॥ १५ ॥

तस्य तच्छिरसा वाक्यं प्रतिगृह्य नृपात्मजः ।
 बाढमित्येव संहृष्टः श्रीमान्वरमयाचत ॥ १६ ॥

अकालफलिनो वृक्षाः सर्वे चापि मधुस्रवाः ।
 भवन्तु मार्गे भगवन्नयोध्यां प्रति गच्छतः ॥ १७ ॥

निष्फलाः फलिनश्चासन्विपुष्पाः पुष्पशालिनः ।
 शुष्काः समग्रपत्रास्ते नगाश्चैव मधुस्रवाः ॥ १८ ॥

The files in this directory are revised versions of the digital files produced by Professor Muneo Tokunaga, Kyoto University, and copyrighted by him. I am grateful to Professor Tokunaga for his agreement to this use of his original files and for permitting the revised versions to be made publicly available.

Dr J. D. Smith ; email: jds10@cam.ac.uk ; http://bombay.oriental.cam.ac.uk/index.html

ITRANS conversion questions to: Avinash Chopde javinash@acm.org;

Last updated on March 25, 1998; Send corrections to sanskrit@cheerful.com